

ምዕራፍ 3

እንዲህም አልሁ። የያዕቆብ አለቆችና የእስራኤል ቤት ገዢዎች ሆይ፤ እባካችሁ ስሙኝ፤ ፍርድን ታውቁ ዘንድ አይገባችሁምን?

2 ፤ መልካሙን ጠልታችኋል፤ ክፉውንም ወድዳችኋል፤ ቁርባታቸውን ገፍፋችኋቸዋል፤ ሥጋቸውንም ከአጥንታቸው ለያይታችኋል፤

3 ፤ የሕዝቤን ሥጋ በልታችኋል፤ ቁርባታቸውንም ገፍፋችኋቸዋል፤ አጥንታቸውንም ሰብራችኋል፤ ለአፍላል እንደሚሆን ሥጋ ለድስትም እንደሚሆን ሙዳ ቈራረጣችኋቸው።

4 ፤ የዚያን ጊዜ ወደ እግዚአብሔር ይጮኻሉ፤ እርሱም አይሰማቸውም፤ ሥራቸውንም ከፉ አድርገዋልና በዚያን ጊዜ ፊቱን ከእነርሱ ይሰውራል።

5 ፤ እግዚአብሔር ሕዝቤን ስለሚያስቱ ነቢያት እንዲህ ይላል፤ በጥርሳቸው ሲነኩሱ በሰላም ይሰብካሉ፤ በአፋቸው ግን አንዳች በማይሰጥ ሰው ላይ ሰልፍን ያስቡበታል።

6 ፤ ስለዚህ ሌሊት ይሆንባችኋል እንጂ ራእይ አይሆንላችሁም፤ ጨለማም ይሆንባችኋል እንጂ አታምዋርቱም፤ ፀሐይም በነቢያት ላይ ትገባለች፤ ቀኑም ይጠቁርባቸዋል።

7 ፤ ከእግዚአብሔርም ዘንድ መልስ የለምና ባለ ራእዮቹ ያፍራሉ፤ ምዋርተኞችም ይዋረዳሉ፤ ሁሉም ከንፈራቸውን ይሸፍናሉ።

8 ፤ እኔ ግን በደሉን ለያዕቆብ፤ ኃጢአቱንም ለእስራኤል እነግር ዘንድ በእግዚአብሔር መንፈስ ኃይልንና ፍርድን ብርታትንም ተሞልቻለሁ።

9 ፤ ፍርድን የምትጠሉ ቅን ነገርንም ሁሉ የምታጣምሙ እናንተ የያዕቆብ ቤት አለቆችና የእስራኤል ቤት ገዢዎች ሆይ፤ እባካችሁ ይህን ስሙ።

10 ፤ ጽዮንን በደም፤ ኢየሩሳሌምንም በኃጢአት ይሠራሉ።

11 ፤ አለቆችዋ በጉቦ ይፈርዳሉ፤ ካህናቶችዋም በዋጋ ያስተምራሉ፤ ነቢያቶችዋም በገንዘብ ያምዋርታሉ፤ ከዚህም ጋር። እግዚአብሔር በመካከላችን አይደለምን? ክፉ ነገር ምንም አይመጣብንም እያሉ በእግዚአብሔር ይታመናሉ።

12 ፤ ስለዚህ በእናንተ ምክንያት ጽዮን እንደ እርሻ ትታረሳለች፤ ኢየሩሳሌምም የድንጋይ ክምር ትሆናለች፤ የቤቱም ተራራ እንደ ዱር ከፍታ ይሆናል።